

श्री रुद्राष्टक स्तोत्रम्

नमामीशमीशान निर्वाणरूपं, विभुं व्यापकं ब्रह्म वेदस्वरूपं ।
निजं निर्गुणं निर्विकल्पं निरीहं, चिदाकाशमाकाशवासं भजेऽहम् ॥1॥
निराकारमोकारमूलं तुरीयं, गिरा ज्ञान गोतीतमीशं गिरीशं ।
करालं महाकाल कालं कृपालं, गुणागार संसार पारं नतोऽहम् ॥2॥
तुषाराद्रि संकाश गौरं गम्भीरं, मनोभूत कोटि प्रभा श्री शरीरम् ।
स्फुरन्मौलि कल्लोलिनी चारु गंगा, लसद्भालबालेन्दु कण्ठे भुजंगा ॥3॥
चलत्कुण्डलं भ्रू सुनेत्रं विशालं, प्रसन्नाननम् नीलकण्ठं दयालम् ।
मृगाधीशचर्माम्बरं मुण्डमालम्, प्रियं शंकरं सर्वनाथं भजामि ॥4॥
प्रचण्डं प्रकृष्टं प्रगल्भं परेशं, अखण्डमजं भानुकोटिप्रकाशम् ।
त्रयः शूल निर्मूलनं शूलपाणिं, भजेऽहं भवानीं पतिं भावगम्यम् ॥5॥
कलातीत कल्याण कल्पान्तकारी, सदा सज्जनानन्द दाता पुरारि ।
चिदानन्द सन्दोह मोहापहारि, प्रसीद प्रसीद प्रभो मन्मथारि ॥6॥
न यावद्उमानाथ पादारविन्दं, भजन्तीह लोके परे वा नराणाम् ।
न तावत्सुखं शान्ति सन्तापनाशं, प्रसीद प्रभो सर्वभूताधिवासम् ॥7॥
न जानामि योगं जपं नैव पूजां नतोऽहं सदा सर्वदा शम्भु तुभ्यम् ।
जरा जन्म दुःखौघ तातप्यमानं, प्रभो पाहि आपन्नमामीश शम्भो ॥8॥

रुद्राष्टकमिदं प्रोक्तं विप्रेण हर तोषये ।

ये पठन्ति नरा भक्त्या तेषां शम्भु प्रसीदति ॥

॥ इति श्रीगोस्वामी तुलसीदासकृतं श्री रुद्राष्टकं सम्पूर्णम् ॥

रुद्राष्टकम् स्तोत्र पाठ से लाभ

जो इस रुद्राष्टक का सर्वदा भक्तिसहित पाठ करता है उनपर महादेव जी की कृपा सदैव बनी रहती है।